

பிரசார் பாரதி  
அகில இந்திய வானொலி, சென்னை-4

23 05 2024

6 45

வியாழக்கிழமை

காலை

தலைப்புச் செய்திகள்

- நாட்டின் தேவையை பிஜேபி அரசால் மட்டுமே நிறைவேற்ற முடியும் என்று அக்கட்சியின் மூத்த தலைவரும், பிரதமருமான திரு நரேந்திரமோடி கூறியுள்ளார்.
- வேலைவாய்ப்பின்மை, பணவீக்கம் குறித்து பிஜேபி எந்த கருத்தும் தெரிவிப்பதில்லை என்று காங்கிரஸ் பொதுச்செயலாளர் திருமதி பிரியங்கா காந்தி குற்றம்சாட்டியுள்ளார்.
- புத்த பூர்ணிமா இன்று கொண்டாடப்படுவதையொட்டி குடியரசுத் தலைவர், குடியரசு துணைத்தலைவர் ஆகியோர் மக்களுக்கு வாழ்த்து தெரிவித்துள்ளனர்.
- வங்கக்கடலில் உருவாகியுள்ள காற்றழுத்த தாழ்வுப்பகுதி காரணமாக மாநிலத்தில் பெரும்பாலான பகுதிகளில் இன்று கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.
- ஐ பி எல் கிரிக்கெட் போட்டியின் எலிமினேட்டர் சுற்றில் பெங்களூரு அணியை வென்று, ராஜஸ்தான் அணி இரண்டாவது தகுதிச்சுற்றுக்கு முன்னேறியது.

---- இனி விரிவான செய்திகள் ----

||<<<>>>||

மக்களவைக்கு ஆறாவது கட்டமாக தேர்தல் நடைபெறவுள்ள தொகுதிகளில் பிரச்சாரம் இன்று மாலையுடன் நிறைவடைகிறது.

ஏழு மாநிலங்களில் இடம்பெற்றுள்ள 57 தொகுதிகளில் நாளை மறுநாள் வாக்குப்பதிவு நடைபெறவுள்ளது.

பீகாரில் எட்டு தொகுதிகள், ஹரியானாவில் பத்து, ஜார்க்கண்டில் நான்கு, ஒடிஸாவில் ஆறு, உத்திரபிரதேசத்தில் 14, மேற்குவங்கத்தில் எட்டு, தில்லியில் ஏழு தொகுதிகளில் தேர்தல் நடைபெறவுள்ளது.

இந்த தொகுதிகளில் அனைத்துக் கட்சிகளின் தலைவர்களும், வேட்பாளர்களும் இறுதிக்கட்ட வாக்குசேகரிப்பில் ஈடுபட்டு வருகின்றனர்.

பிஜேபி மூத்த தலைவரும், பிரதமருமான திரு நரேந்திரமோடி தில்லியில் நேற்று வாக்கு சேகரித்தார்.

அப்போது பேசிய அவர், காங்கிரஸ் ஆட்சிக் காலத்தில் நாட்டிற்கு அநீதி இழைத்து விட்டதாகவும், அக்கட்சியின் தலைவர்கள் குற்றச்செயல்களில் ஈடுபட்டதாகவும் கூறினார்.

நாட்டின் தேவையை பிஜேபி அரசால் மட்டுமே நிறைவேற்ற முடியும் என்று அவர் தெரிவித்தார்.

60 ஆண்டு ஆட்சிக்காலத்தில் காங்கிரஸ் அரசால் 70 விமான நிலையங்கள் மட்டுமே கட்ட முடிந்ததாகவும், தேசிய ஜனநாயகக் கூட்டணி அரசு பத்து ஆண்டுகளில் 70 புதிய விமான நிலையங்களை ஏற்படுத்தியதாகவும் அவர் குறிப்பிட்டார்.

சாலை கட்டமைப்பு வசதிகளும் தமது ஆட்சிக் காலத்தில் மேம்படுத்தப்பட்டதாக திரு நரேந்திரமோடி கூறினார்.

||<<<>>>||

காங்கிரஸ் பொதுச்செயலாளர் திருமதி பிரியங்கா காந்தி ஜார்க்கண்ட் மாநிலம் கோடாவில் பிரச்சாரம் மேற்கொண்டார்.

வேலைவாய்ப்பின்மை, பணவீக்கம் குறித்து பிஜேபி எந்த கருத்தும் தெரிவிப்பதில்லை என்று அவர் குற்றம்சாட்டினார்.

தேர்தலில் போட்டியிடுவதை தடுக்க காங்கிரஸ் கட்சியின் வங்கிக் கணக்குகள் முடக்கப்பட்டதாக அவர் தெரிவித்தார்.

கடந்த பத்து ஆண்டுகளில் மேற்கொண்ட பணிகள் குறித்தும், மீண்டும் ஆட்சிக்கு வந்தால் அடுத்த ஐந்து ஆண்டுகளில் செய்யவுள்ள பணிகள் குறித்தும் பிஜேபி தலைவர்கள் தெரிவிக்க வேண்டுமென்று திருமதி பிரியங்கா காந்தி வலியுறுத்தினார்.

இதனிடையே ஏழாவது மற்றும் இறுதிக் கட்ட வாக்குப்பதிவு நடைபெறவுள்ள 57 தொகுதிகளில் பிரச்சாரம் விறுவிறுப்படைந்தள்ளது.

||<<<>>>||

புத்த பூர்ணிமா இன்று கொண்டாடப்படுகிறது.

இந்நாளையொட்டி குடியரசுத் தலைவர் திருமதி திரௌபதி முர்மு விடுத்துள்ள செய்தியில், நாட்டு மக்களுக்கும், உலகெங்கிலும் வாழும் புத்தரின் போதனைகளை பின்பற்றுபவர்களுக்கும் வாழ்த்து தெரிவித்துள்ளார்.

கருணையின் வடிவமான புத்தர் உண்மை, அஹிம்சை, நல்லிணக்கம், மனித சமுதாயம் மற்றும் அனைத்து உயிரினங்கள் மீதும் அன்பு செலுத்துதல் ஆகியவற்றை வலியுறுத்தியதாக அவர் கூறியுள்ளார்.

சமூக நல்லிணக்கத்தை வலுப்படுத்தி பகவான் புத்தரின் போதனைகளை நமது வாழ்வில் கடைபிடித்து நாட்டை கட்டமைக்க உறுதியேற்போம் என்று கூறியுள்ளார்.

குடியரசு துணைத்தலைவர் திரு ஜகதீப் தன்கர் விடுத்துள்ள வாழ்த்துச் செய்தியில், பகவான் புத்தரின் போதனைகளை கடைபிடித்து நமது எண்ணங்களிலும், செயல்களிலும் அதை பின்பற்றி மனித சமுதாயத்தின் நல்வாழ்வுக்காக உறுதியேற்போம் என்று குறிப்பிட்டுள்ளார்.

||<<<>>>||

ரிசர்வ் வங்கி 2023-24-ஆம் கணக்கு ஆண்டில் மத்திய அரசுக்கு உபரி நிதியாக இரண்டு லட்சத்து 11 ஆயிரம் கோடி தொகையை அளிக்க ஒப்புதல் அளித்துள்ளது.

மும்பையில் நேற்று ரிசர்வ் வங்கி ஆளுநர் திரு சக்தி காந்தாஸ் தலைமையில் நடைபெற்ற வங்கியின் மத்தியக்குழுக் கூட்டத்தில் இதற்கான முடிவு மேற்கொள்ளப்பட்டது.

||<<<>>>||

பாதுகாப்புத் துறையில் தகவல் தொடர்பு தொழில்நுட்ப மாநாடு புதுதில்லியில் நேற்று நடைபெற்றது.

இதில் பங்கேற்று பேசிய தொலைத் தொடர்புத்துறையின் டிஜிட்டல் தொடர்பு ஆணைய உறுப்பினர் திருமதி மது அரோரா, இந்திய தொலைத் தொடர்புத்துறை சமீப காலமாக குறிப்பிடத்தக்க முன்னேற்றம் கண்டுள்ளதாக தெரிவித்தார்.

உள்நாட்டில் தயாரிக்கப்படும் தொலைத் தொடர்பு உபகரணங்கள் 70 நாடுகளுக்கு ஏற்றுமதி செய்யப்படுவதாக அவர் குறிப்பிட்டார்.

இத்துறையில் இந்தியாவின் ஏற்றுமதி 35 சதவீதம் அதிகரித்துள்ளதாகவும் அவர் கூறினார்.

||<<<>>>||

இங்கிலாந்தில் பொதுத் தேர்தல் ஜூலை மாதம் நான்காம் தேதி நடைபெறும் என்று அந்நாட்டு பிரதமர் திரு ரிஷி சுனக் அறிவித்துள்ளார்

தமது பதவிக்காலம் முடிவடைவதற்கு பல மாதங்கள் உள்ள நிலையில் முன் கூட்டியே தேர்தலை நடத்த முடிவு செய்யப்பட்டுள்ளதாக அவர் கூறியுள்ளார்.

இதையடுத்து இங்கிலாந்து நாடாளுமன்ற பணிகள் நாளை முதல் நிறுத்தி வைக்கப்படுவதாக அறிவிக்கப்பட்டுள்ளது.

||<<>>||

வங்கக்கடலில் உருவாகியுள்ள காற்றழுத்த தாழ்வுப்பகுதி வடகிழக்கு திசையில் நகர்ந்து நாளை மத்திய வங்கக்கடல் பகுதியில் காற்றழுத்த தாழ்வு மண்டலமாக வலுப்பெறக்கூடும் என்று சென்னை வானிலை ஆய்வு மையம் தெரிவித்துள்ளது.

இதன் காரணமாக தமிழகத்தின் மேற்குத்தொடர்ச்சிமலை மாவட்டங்கள், டெல்டா மாவட்டங்கள், வடதமிழகத்தின் உள்மாவட்டங்களில் ஓரிரு இடங்களில் இன்று கனமழை பெய்யக்கூடும் என்று அது கூறியுள்ளது.

நீலகிரி, கோவை, திருப்பூர், தேனி, கன்னியாகுமரி, திருநெல்வேலி, தூத்துக்குடி, தென்காசி மாவட்டங்களில் சில பகுதிகளில் மிக கனமழைக்கு வாய்ப்பு உள்ளதாகவும் தெரிவிக்கப்பட்டுள்ளது.

தமிழக கடலோரப் பகுதிகள், மன்னார்வளைகுடா, குமரி கடல் பகுதிகளில் அடுத்த மூன்று நாட்களுக்கு குறாவளிக்காற்று வீசக்கூடும் என்பதால் மீனவர்கள் அப்பகுதிக்குச் செல்ல வேண்டாம் என்றும் வானிலை ஆய்வு மையம் கேட்டுக் கொண்டுள்ளது.

இந்நிலையில் மாநிலத்தின் பல்வேறு பகுதிகளில் பரவலாக மிதமான மழை பெய்துள்ளது.

கள்ளகுறிச்சி மாவட்டம் சின்னசேலம் பகுதியில் சுமார் ஒரு மணி நேரம் பெய்த கனமழை காரணமாக வெப்பம் தணிந்து குளிர்ச்சியான சூழல் நிலவியது.

விழுப்புரம் மாவட்டத்தில் நேற்று மாலை சுமார் இரண்டு மணி நேரம் இடைவிடாது மழை பெய்தது.

இதன் காரணமாக சாலைகளில் நீர் பெருக்கெடுத்து ஓடியதாக எமது செய்தியாளர் தெரிவிக்கிறார்.

கிருஷ்ணகிரி மாவட்டத்தில் பெய்த மழை காரணமாக கிருஷ்ணகிரி – பெங்களூரு தேசிய நெடுஞ்சாலை மற்றும் தாழ்வான பகுதிகளில் தண்ணீர் தேங்கியது.

திருப்பத்தூர் மாவட்டத்தில் கடந்த மூன்று நாட்களாக பெய்த கனமழை காரணமாக தமிழக - ஆந்திர எல்லையில் உள்ள புல்லூர் தடுப்பணை நிரம்பியதால் உபரி நீர் வெளியேற்றப்படுகிறது.

கோவை மாவட்டம் மேட்டுப்பாளையம் உள்ள பில்லூர் அணையிலிருந்து வினாடிக்கு மூவாயிரம் கன அடி தண்ணீர் பவானி ஆற்றில் திறக்கப்பட்டுள்ளதால் கரையோரப் பகுதிகளில் வசிக்கும் மக்களுக்கு வெள்ள அபாய எச்சரிக்கை விடுக்கப்பட்டுள்ளது.

||<<<>>>||

சர்வதேச சூரிய கூட்டமைப்பில் 99-வது உறுப்பு நாடாக ஸ்பெயின் இணைந்துள்ளது.

||<<<>>>||

தீவிரவாதத்தை எதிர்கொள்வது குறித்து விவாதிப்பதற்காக இந்தியா - இங்கிலாந்து கூட்டு பணிக்குழுக் கூட்டம் நேற்று புதுதில்லியில் நடைபெற்றது.

||<<<>>>||

ஐம்மு-கஷ்மீரின் பாதுகாப்பு சூழல் தொடர்பாக ராணுவ உயரதிகரி ஜெனரல் நவின் சந்தேவா, காவல்துறை தலைமை இயக்குநர் திரு ஆர் ஆர் ஸ்வைன் ஆகியோர் ஆலோசனை மேற்கொண்டனர்.

||<<<>>>||

நீலகிரி மாவட்டம் தொட்டப்பட்டா மலை சிகரத்திற்கு சுற்றுலாப் பயணிகள் இன்று முதல் மீண்டும் அனுமதிக்கப்படுவார்கள் என்று மாவட்ட நிர்வாகம் தெரிவித்துள்ளது.

||<<<>>>||

கொடைக்கானலில் நடைபெற்று வரும் கோடை விழாவின் ஒரு பகுதியாக நேற்று நாய்கள் கண்காட்சி நடைபெற்றது.

||<<<>>>||

விருதுநகர் மாவட்டத்தில் பசுமை தமிழ்நாடு இயக்கம் சார்பில் ஐந்து வட்சம் மரக்கன்றுகள் நடவு செய்யும் பணி நேற்று தொடங்கியது.

||<<<>>>||

பழனி அருள்மிகு தண்டாயுதபாணி சுவாமி திருக்கோவிலில் வைகாசி விசாகத்தையொட்டி நடைபெற்ற தேரோட்ட நிகழ்ச்சியில் ஏராளமான பக்தர்கள் கலந்து கொண்டனர்.

||<<<>>>||

சென்னை மாவட்டத்தில் உள்ள பள்ளிகளில் இலவச மற்றும் கட்டாயக் கல்வி உரிமைச் சட்டத்தின் கீழ் மாணவர் சேர்க்கை வரும் 28-ஆம் தேதி குலுக்கல் முறையில் நடைபெறும் என்று ஆட்சியர் திருமதி ரஷ்மி சித்தார்த் ஜகடே தெரிவித்துள்ளார்.

||<<<>>>||

ஐ பி எல் கிரிக்கெட் போட்டியில் ராஜஸ்தான் அணி இரண்டாவது தகுதிச்சுற்றுக்கு முன்னேறியுள்ளது.

அகமதாபாத்தில் நடைபெற்ற எலிமினேட்டர் சுற்றில் அந்த அணி நான்கு விக்கெட் வித்தியாசத்தில் பெங்களூரு அணியை வென்றது.

முதலில் பேட் செய்த பெங்களூரு அணி நிர்ணயிக்கப்பட்ட 20 ஓவரில் எட்டு விக்கெட் இழப்புக்கு 172 ரன் எடுத்தது.

பின்னர் களமிறங்கிய ராஜஸ்தான் அணி 19 ஓவரில் ஆறு விக்கெட் இழப்புக்கு 174 ரன் எடுத்து வெற்றிபெற்றது.

இதையடுத்து நாளை சென்னையில் நடைபெறவுள்ள இரண்டாவது தகுதிச் சுற்று ஆட்டத்தில் ராஜஸ்தான் அணி – ஹைதராபாத் அணியை எதிர்கொள்கிறது.

||<<<>>>||

பெல்ஜியத்தில் நடைபெற்று வரும் ப்ரோ ஹாக்கி லீக் போட்டியின் ஆடவர் பிரிவில் இந்தியா பெனால்டிகூட் முறையில் ஐந்து – நான்கு என்ற கோல் கணக்கில் அர்ஜெண்டினாவை வென்றது.

மகளிர் பிரிவில் இன்று நடைபெறவுள்ள ஆட்டத்தில் இந்தியா – பெர்ஜியத்தை எதிர்கொள்கிறது.

நெதர்லாந்தில் நடைபெற்று வரும் 21 வயதுக்கு உட்பட்டோருக்கான ஹாக்கிப் போட்டியின் மகளிர் பிரிவில் இந்தியா இரண்டு - மூன்று என்ற கோல் கணக்கில் பெல்ஜியத்திடம் தோல்வியடைந்தது.

||<<<>>>||

பிரான்ஸில் நடைபெற்று வரும் சர்வதேச டென்னிஸ் போட்டியில் யூகி பாம்ரி – பிரான்ஸின்

**Albano Olivetti** இணை அரை இறுதிக்கு முன்னேறியுள்ளது.

நேற்று நடைபெற்ற ஆடவர் இரட்டையர் பிரிவு காலிறுதி ஆட்டத்தில் இந்த இணை 6-3, 7-6 என்ற செட் கணக்கில் நெதர்லாந்தின் சாண்டர் - மிடில் கூப் இணையை வென்றது.

[][]<<<>>>[]

**Kachreti** சேலஞ்சர் டென்னிஸ் போட்டியில் இந்தியாவின் ராம்குமார் ராமநாதன் - துருக்கியின் **Yanki Erel** இணை காலிறுதிக்கு முன்னேறியுள்ளது.

ஜார்ஜியாவில் நடைபெற்று வரும் இப்போட்டியின் ஆடவர் இரட்டையர் பிரிவு காலிறுதிக்கு முந்தைய சுற்று ஆட்டத்தில் இந்த இணை 6-3, 6-2 என்ற செட் கணக்கில் ரஷ்யாவின் பாப்ரோ - வோபானோவ் இணையை வென்றது.

[][]<<<>>>[]

கரூரில் நேற்று தொடங்கிய அகில இந்திய அளவிலான கூடைப்பந்து போட்டியில் வடக்கு ரயில்வே அணி 56-44 என்ற புள்ளி கணக்கில் சி ஆர் பி எப் அணியை வென்றது.

[][]<<<>>>[]